



مؤسسة الشيخ
محمد بن صالح العثيمين الخيرية
رحمه الله تعالى

د بنحو د طبیعی وینو (حیض، نفاس او استحاضې)

په اړه لیکنه

رسالة في الدماء الطبيعية
(پښتو)

د فضيلة الشيخ علامة
محمد بن صالح العثيمين په قلم

شركاء التنفيذ



جمعية
خدمة المحتوى الإسلامي
باللغات

د پښتو د طبيعې وینو (حيض، نفاس او استحاظې)

په اړه ليکنه

رسالة في الدماء الطبيعية
(پښتو)

د فضيلة الشيخ علامة
محمد بن صالح العثيمين په قلم

بِسْمِ اللَّهِ الرَّحْمَنِ الرَّحِيمِ

بسم الله الرحمن الرحيم

الحمد لله نحمده ونستعينه ونستغفره، ونتوب إليه، ونعوذ بالله من شرور أنفسنا، ومن سيئات أعمالنا. من يهده الله فلا مضلّ له، ومن يضلّل فلا هادي له، وأشهد أن لا إله إلا الله وحده لا شريك له، وأشهد أن محمداً عبده ورسوله، صلى الله عليه وعلى آله وأصحابه ومن تبعهم بإحسانٍ إلى يوم الدين، وسلّم تسليمًا.

أما بعد: هغه ويني چې په نبځه راځي هغه حيض، استحاضه او نفاس دي، دا له مهمو کارونو څخه دي چې وېژندل شي او اړوند احکام یې بیان شي، همدا رنگه په اړه یې د علماوو د ناسمو او سمو ویناوو تر منځ توپیر وکړل شي. او د ترجیح ورکولو او یا ضعیف گڼلو پر مهال باید باور په هغه څه وشي چې د قرآن او سنت په رڼا کې راغلي وي.

ځکه دا دواړه بنسټیزې سرچینې دي؛ هغه چې احکام پرې بنا کېږي کوم چې بنده گان پرې د الله تعالی عبادت کوي او د هغه لخوا پرې مکلف شوي دي.

او ځکه چې په قرآن او سنت باندې باور کولو کې د زړه سکون، د سینې پراخوالی، د نفس پاکوالی او د غاړې خلاصیدل دي.

او ځکه چې لدې پرته نورو ته دلیل پلټل کېږي نه دا چې استدلال پرې کېږي

ځکه چې د الله له کلام او د هغه د رسول - صلی الله علیه وسلم - له وینا پرته په بل څه کې حجت نشته، او همدارنگه د صحابه و د علماوو له بنا په قول راجح، پدې شرط چې داسې څه پکې نه وي چې د قرآن او یا سنت سره په ټکر کې واقع شي. او همدارنگه د بل صحابي له وینا سره په ټکر کې نه وي، که چیرته په قرآن او سنت کې داسې څه و چې دا یې خلاف و، نو هغه څه چې په قرآن او سنت کې دي اخستل یې واجب دي او که چیرته د بل صحابي له وینا سره په ټکر کې و، د ترجیح غوښتلو ته اړتیا لیدل کېږي او بیا یې تر منځ د راجح وینا واخیستل

شي. نو که چپرې تاسو په خپلو کې د څه شي په باره کې هم نزاع (جګړه او اختلاف) وکړ، نو هغه (شی) الله او د هغه رسول ته وگرځوئ که چپرې تاسو په الله او په ورځ د آخرت ایمان لرئ، دا (کار) ډېر غوره دی او د انجام په لحاظ ډېر ښه دی.

او دا لنډه لیکنه ده چې اړتیا ورته لیدل کیږي، د دې وینو په اړه د معلوماتو او احکامو په اړه یې ده، چې لاندې فصلونو ته شاملیږي:

- **لومړۍ فصل:** د حیض معنا او حکمت یې
- **دویم فصل:** د حیض د وخت او مودې په اړه
- **درېم فصل:** هغه بیړني حالتونه چې په حیض کې رامنځ ته کیږي.
- **څلورم فصل:** د حیض د حکمونو په اړه
- **پنځم فصل:** استحاضه او حکمونه یې
- **شپږم فصل:** نفاس او حکمونه یې
- **اووم فصل:** د هغه څه د کارونې په اړه چې یا خو حیض بندوي او یا یې هم راولي، او هغه څه چې حمل منع کوي او یا یې غورځوي.

لومړۍ فصل:

د حیض معنا او
حکمت یې

حيض په لغت کې: د يوشې بهېدل او جريان ته وييل کيږي.

او په اصطلاح کې: هغه وينه ده چې په طبيعي توگه پرته له کوم سبب څخه په ټاکلو وختونو کې ښځو ته پيدا کيږي. نو دا طبيعي وينه ده، نه د کومې ناروغتيا، زخم، اولاد ضايع کېدلو او يا زيږون له امله رامنځ ته کيږي. نو دا چې دا طبيعي وينه ده د ښځو چاپيريال، هوا او حالت ته يې په ليدو توپير لري، لدې امله ښځې پکې (يوه له بلې) سره ښکاره او واضحه توپير لري.

حکمت پکې دا دی چې کله ماشوم د مور په گيډه کې وي نو هغه ډول خواړه نشي اخستلی لکه څرنگه يې چې له گېډې د باندې خلک اخلي، او تر ټولو پرې زړه سواندي انسان (مور يې) نشي کولی چې څه خواړه ورته ورسوي، نو دا مهال الله تعالی په مېرمنو کې د وينې داسې افرازات پيدا کوي چې ماشوم يې له مخې د مور په گيډه کې خواړه اخلي پرته لدې چې خوراک او يا هضمولو ته يې اړتيا ولري؛ هغه داسې چې د نوم له لارې يې بدن ته داخليږي بيا يې وينه رگونو ته داخليږي او هغه پرې تغذيه کيږي، نو الله پورته او لوی ذات دی په ښايسته بڼې جوړوونکی.

نو پدې حيض کې همدا حکمت دی، لدې امله کله چې مېرمن اميدواره شي نو حيض يې بند شي، بيا نو حيض پرې نه راځي مگر په ډيرو لږو حالاتو کې، همدا رنگه شېده ورکونکي مېرمنې لږې ليدل کيږي چې حيض پرې راځي په ځانگړې توگه د شېدو ورکولو په لومړي وخت کې.

دویم فصل:

د حیض وخت او موده یې

پدې څپرکي کې دوه موضوع گانې خپرل کېږي:

- **لومړۍ موضوع:** هغه عمر چې حیض پکې راځي.

- **دویمه موضوع:** د حیض موده.

نو **لومړۍ موضوع** هغه عمر دی چې غالباً حیض پکې راځي؛ چې هغه له دولسو نه تر پنځوسو کلونو پورې دی او د ښځو حالت، چاپیریال او د ځای هوا ته په لیدو کیدی شي مېرمن لدې وړاندې او یا وروسته هم حایضه شي.

علماء - رحمهم الله - پدې اړه اختلاف لري چې: آیا هغه عمر چې حیض پکې راځي ټاکلی عمر دی چې له هغه څخه نه وروسته کېږي او نه مخکې کېږي، او هغه وینه چې لدې وړاندې پرې راځي هغه د ناروغۍ له امله وي نه د حیض؟

پدې اړه علماو (یو له بل سره) اختلاف کړی دی، داري وروسته لدې چې د اختلافاتو یادونه یې کړي - ویلي: دا ټول زما په اند غلط دي، ځکه پدې کې مرجع موجوده حالت دی؛ نو هر څومره چې وموندل شوه، که په هر حال او سن کې وي واجب دي چې حیض وگڼل شي. الله ښه پوهیږي.

او دا خبره چې داري کړې ده سمه ده، او دا د شیخ الاسلام ابن تیمیه ټاکنه ده، نو هر کله چې ښځه حیض ولیده نو هغه حایضه ده، اگر که له نهو کلونو تېرته او یا له پنځوسو پورته وي. دا ځکه چې الله او رسول یې د حیض حکمونه موجوده حالت پورې تړلي دي، او الله او رسول یې ورته کوم ځانگړی سن ندی ټاکلی، نو موجوده حالت ته رجوع کول پکار دی چې احکام ورپورې تړلي دي، او ځانگړی عمر ورته ټاکل له قرآن او سنت څخه دلیل ته اړتیا لري، او پدې کې هیڅ دلیل نشته.

دویمه موضوع د حیض مهال (موده) ده: د وخت اندازه یې.

نوپدې کې علماوو ستر اختلاف کړی دی؛ په نږدې شپږو او یا اووه قولونو سره، ابن المنذر رحمه الله فرمایي: ځینی ډلی وایي: حیض لپاره د کمې او زیاتې مودې اندازه نشته.

ما وویل: دا قول لکه د دارمي وینا چې وړاندې تېره شوه او هغه د شیخ الاسلام ابن تیمیة ټاکنه ده، همغه صحیح دی؛ ځکه چې قرآن، سنت او اعتبار پرې دلالت کوي.

لومړی دلیل یې: د الله تعالی دا قول: **{وَيَسْأَلُونَكَ عَنِ الْمَحِيضِ قُلْ هُوَ أَذَى فَأَعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّى يَظْهَرْنَ}** [البقرة: 222].

او دوی له تانه د حیض په باره کې پوښتنه کوي، ته ووايه: دا یوه پليټي ده، نو په حیض کې د ښځو له جماع نه په ډډه شئ، او دوی ته مه نږدې کېږئ (د جماع لپاره) تر هغه پورې چې پاکې شي.

نو الله تعالی د منع کولو وروستی حد پاکوالی وټاکه، نه دا چې د یوې شپې او یا ورځې او نه د دریو ورځو او نه د پنځلس ورځو تېریدل، نو دا پدې دلالت کوي چې د حکم علت د حیض شتون او یا نه شتون دی. نو کله چې حیض وموندل شي حکم ثابتېږي، او کله چې ترې پاکه شوه احکام یې له مینځه ځي.

دویم دلیل: هغه چې د مسلم په صحیح کې ثابت دي چې نبی - صلی الله علیه وسلم - عاېشې رضي الله عنها ته وویل کله چې هغې د عمرې لپاره احرام تړلی و او حیض پرې راغی (هغه څه چې حاجیان یې کوي ویې کړه پرته د خانه کعبې له طواف څخه تر دې چې پاکه شي). حدیث او په دواړو صحیحو کتابونو (بخاري او مسلم) کې دي چې نبی - صلی الله علیه وسلم - ورته وویل: انتظار وکړه، کله چې پاکه شوې نو تنعیم ته لاړه شه) نو پیغمبر صلی الله علیه وسلم ورته د منعې لپاره وروستی حد پاکوالی وټاکه، نه دا چې ځانگړی وخت یې ورته ټاکلی وي، نو دا پر دې دلالت کوي چې حکم د حیض د شتون او نه شتون پورې تړلی دی.

دریم دلیل: دا یادې شوې اندازې او تفصیلونه چې له فقهاوو یې چا پدې مسأله کې یادونه کړې ده؛ نه د الله تعالی په کتاب او نه د رسول الله - صلی الله علیه وسلم - په سنتو کې شته، سره لدې چې بیانولو ته یې سخته اړتیا لیدل کیږي. نو که چېرته (دا اندازې) له هغو (مسائلو) څخه و چې پر بندګانو یې پوهه او الله ته پرې عبادت واجب دی نو خامخا به الله تعالی او رسول الله صلی الله علیه وسلم په ښکاره توګه ټولو ته بیان کړې وې، هغه احکام چې اهمیت پرې مرتبېږي لکه لمونځ، روژه، نکاح، طلاق، میراث او داسې نور حکمونه. لکه څرنګه چې الله او رسول یې د لمونځونو شمېر، وختونه، رکوع ګانې او سجدې یې بیان کړي دي. او زکات: مالونه، نصابونه، اندازه او د لګښت ځایونه یې. او همدارنګه روژه، مهال او وخت یې. حج او ورپسې نور ورته مسایل.

آن د خوراک، خښاک، خوب، کوروالي، ناستې، کور ته د ننوتلو او ورڅخه د وتلو آداب، او د حاجت د رفع کولو آداب، آن د ډبرو د استعمالولو شمېر (د اودس ماتي څخه پس د ځان پاکولو په موخه) او داسې نورې باریکې او اړینې چارې، هغه چې الله پرې دین کمال ته رسولی، او پر مؤمنانو یې پرې خپل نعمت پوره کړی دی. لکه څرنګه چې الله تعالی فرمایي: **{وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ}** [النحل: 89]

او مونږ پر تا باندې کتاب نازل کړی دی، په داسې حال کې چې (د دین) د هر شي لپاره (پکې) واضح بیان دی.

او الله تعالی فرمایي: **{مَا كَانَ حَدِيثًا يُفْتَرَى وَلَكِنْ تَصْدِيقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ}**. [يوسف: 111].

دغه (قرآن) داسې خبره بېخي نده چې له ځانه په دروغو جوړه کړې شوې وي او لېکن (دغه قرآن) د هغو (کتابونو) تصدیق دی چې له ده نه مخکې وو او د هر شي تفصیل (بیان) دی.

نو چي کله دا اندازې او تفصيلات؛ نه د الله په کتاب او نه د رسول الله صلی الله عليه وسلم په سنت کې شته، نو ښکاره شوه چې اعتبار پرې نشته، بلکه اعتبار په حیض مسمی ته ورکول کېږي؛ هغه چې شرعي حکمونه یې د شتون او نه شتون پورې تړل کېږي. او ددې دلیل څخه مې مطلب دادی چې: په قرآن او سنت کې د دلیل نشتوالی پخپله د دې په بې اعتباروالي دلیل دی - چې دا تاته پدې او نورو علمي مسألو کې گټور تماميږي - ځکه چې شرعي حکمونه پرته د الله له کتاب، د رسول الله - صلی الله عليه وسلم - له سنت، ښکاره اجماع او صحیح قیاس پرته نه ثابتیږي.

شیخ الاسلام ابن تیمیة په خپله یوه قاعده کې ویلي: اولدې څخه د حیض نوم دی، چې الله پرې په کتاب او سنت کې زیات شمېر حکمونه تړلي دي، او د زیات او کم اندازه یې نده ښودلې، او نه د دوو حیضونو تر منځه پاکوالی د هغه عمومي ستونزې له امله چې امت پرې اخته دی او اړتیا ورته لري، او ژبه د یوې اندازې او بلې اندازې تر منځ توپیر نه کوي، نو چا چې پدې کې اندازه وټاکله نو پرته له شک نه چې د کتاب او سنت مخالفت یې وکړ. خبره یې پای ته ورسیده.

څلورم دلیل: اعتبار، یعنې صحیح او مقبول قیاس، هغه داسې چې الله تعالی د حیض لامل ضرر ښودلی دی، نو کله چې حیض رامنځ ته شو نو ضرر شته، پدې کې نه د دویمې او لومړۍ ورځې او نه د څلورمې او دریمې ورځې تر منځه توپیر شته. او نه خو د شپاړسمې او پنځلسمې، او نه د اتلسمې او اوولسمې ورځ تر منځ توپیر شته. نو حیض، حیض دی او ضرر هماغه ضرر دی، او علت په برابره توګه په دواړو ورځو کې شته، نو څنګه د دوو ورځو تر منځ توپیر صحیح کیدلی شي، سره لدې چې په علت کې سره برابري دي.

آیا دا د صحیح قیاس خلاف کار ندی؟ آیا په صحیح قیاس کې دواړه ورځې سره برابري ندي؟ په دې وجه چې په علت کې سره برابري دي؟

پنځم دلیل: د ټاکونکو د ویناوو تر منځ اختلاف او گډوډي، دا پدې دلالت کوي چې پدې مسأله کې داسې دلیل نشته چې د (پریکړې) لپاره ورګرځیدل واجب وي، بلکه دا اجتهادي حکمونه دي چې کیدی شي صحیح او یا غلط وي، هیڅ یو یې په پیروی کې پر بل لومړیتوب نه لري، او د اختلاف پر مهال قرآن او سنت ته ورګرځیدل دي.

نو کله چې د دې قول پیاوړتیا ښکاره شوه چې: د لږ او ډیر حیض لپاره ټاکلې اندازه نشته، او همدا راجح قول دی، نو پوه شه چې هره هغه وینه چې ښځې ولیده او کوم ځانګړی علت یې لکه زخم او داسې نور نه درلوده، نو دا د حیض وینه ده، پرته لدې چې په وخت او یا عمر سره اندازه کړی شي، مګر دا چې په دوامداره توګه په ښځه راځي او هیڅ نه پرې کیږي او یا دا چې د لنډ مهال لپاره پرې شي لکه: په میاشت کې یوه او یا دوه ورځې، نو دا به استحاضه وي.

او - ان شاء الله تعالی - ژر دی چې د استحاضې او د هغې حکمونو په اړه به معلومات وړاندې شي.

شیخ الاسلام ابن تیمیة ویلي: اصل دادی چې هر هغه څه چې له رحم نه راوځي هغه حیض دی، تر دې چې دلیل پیدا شي چې استحاضه ده.

همدارنګه وايي: هره هغه وینه چې راغله حیض دی، که پدې نه پوهېده چې دا درګ او یا زخم وینه ده. وینا یې پای ته روسیده.

او دا قول لکه څرنګه چې د دلایلو له نظره تر ټولو صحیح دی، همدا رنگه پرې پوهېدلو او درک کولو ته هم نږدې دی، او په عمل او تطبیق کې د هغه څه په پرتله آسانه دی چې ټاکونکو یې یادونه کړې ده، او کوم څه چې دا ډول وي نو هغه د منلو وړ وي، ځکه چې د اسلامي دین له روحیې او هغې قاعدې سره چې آسانتیا او سهولت دی اړخ لږوي. الله تعالی فرمایلي: قال الله تعالی: {وَمَا جَعَلْ عَلَيْكُمْ فِي الدِّينِ مِنْ حَرَجٍ} [الحج: 78]

او په تاسو يې په دين کې هېڅ حرج (مشقت) نه دی ايښی.

او (پېغمبر) صلی الله عليه وسلم فرمايلي دي: دين آسانه دی، او هيڅوک يې نه سختوي مگر پرې به غالب شي، نو (په عبادت کې) سختي مه کوئ، آساني رامنځ ته کړئ کلک شئ او برابر شئ او خلکو ته زيری ورکړئ. بخاری روايت کړی دی.

او د هغه - صلی الله عليه وسلم - له اخلاقو څخه دا و چې: هيڅکله د دوو چارو تر منځ واک ندی ورکړل شوی مگر دا چې له دواړو آسان يې غوره کړی، پدې شرط چې ګناه به نه وه.

د اميدواري حيض: اکثره وختونه چې ښځه حامله شي نو وينه يې بندېږي، امام احمد رحمه الله فرمايي: اميدواري ښځې د وينې په ودریدلو سره پيژندل کېږي، کله چې اميدواره ښځه وينه وګوري، نو که چيرته له زيږون څخه لږه موده وړاندې وه لکه دوه يا درې ورځې او درد ورسره و نو نفاس ده.

او که چيرته له زيږون څخه زياته موده وړاندې وه، او يا له زيږون څخه کمه موده وړاندې وه خو درد ورسره نه و، نو نفاس نده، خو آيا دا به حيض وي تر څو يې احکام پرې جاري شي او کنه د ناروغتيا له امله به وي تر څو د حيض حکم ورنکړل شي.

پدې کې د علماوو تر منځ اختلاف دی، خو صحيح خبره دا ده چې دا حيض دی که چيرته د عادت په څېر حيض وه، ځکه په اصل کې کومه وينه چې په ښځه راځي هغه حيض وي، مگر دا چې کوم بل لامل موجود وي چې د حيض مانع ګرځيدلی وي، او په قرآن او سنت کې داسې څه نشته چې په اميدواري ښځې حيض نه راځي.

او همدا د مالک او شافعي مذهب او د شيخ الاسلام ابن تيمية ټاکنه ده؛ په اختياراتو کې وايي: ۳۰ مخ ، او بيهقي له احمد خخه د روايت په بڼه حکايتوي، بلکه ويل کيږي چې هغه بيرته ورگرځيدلی.

وينا يې پای ته ورسیده.

نوبت د اميدوارې ښځې حيض ته هغه حکم ثابتيږي کوم چې د غير اميدوارې لپاره ثابتيږي، ملګر په دوو مسایلو کې:

لومړۍ مسأله: طلاق، د غير اميدوارې ښځې طلاقول په حيض کې چې عدت تېرول پرې لازم وي حرام دي، خو د اميدوارې ښځې طلاقول (په حيض) کې حرام ندي. ځکه د حيض پر مهال د غير اميدوارې ښځې طلاقول د الله تعالى د دې قول مخالفت کول دي: **{فَطَلَّوْهُنَّ لِعَدَّتِهِنَّ}** [الطلاق:1]

نودوی په خپل (مناسب) وخت د عدت کې طلاقې کړی. خو د اميدوارې طلاقول د حيض په حالت کې بيا د دې قول مخالف ندي، ځکه چا چې حامله طلاقه کړه، نو د عدت له مخې يې طلاقه کړې ده، برابره ده چې حيض ولري او که پاګه وي، ځکه د هغې عدت په حمل سره دی. لدې امله طلاقول يې له جماع نه وروسته حرام ندي، د نورو پر خلاف.

دويمه مسأله: د اميدوارې په حيض سره عدت نه تيريږي، د نورو د حيض پر خلاف؛ ځکه د اميدوارې عدت نه تيريږي مګر د حمل په زېږولو سره، برابره ده که حيض کېدله او يا نه. د الله تعالى د دې قول پر اساس: **{وَأُولَٰئِ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ}** [الطلاق:4].

او اميدوارې (حامله) ښځې (چې دي) د دوی عدت دا دی چې حمل (بچي) وزېږوي.

درېم فصل:

هغه بېرني حالتونه
چې حیض پکې رامنځ
ته کیږي

هغه بیرني حالتونه چې په حیض کې رامنځ ته کیږي، خو ډوله دی:

لومړی ډول: کموالی او زیاتوالی، لکه چې د یوې ښځې (میاشتني) عادت شپږ ورځې وي، نو وینه او وومې ورځې ته اوږده شي، یا دا چې عادت یې اووه ورځې وي، خو په شپږمې پاڅه شي.

دویم ډول: مخکې والی او وروسته والی: لکه چې عادت یې د میاشتې په اخر کې وي نو حیض د میاشتې په سر کې پرې راشي، او یا دا چې د میاشتې په سر کې وي خو په اخر کې پرې راشي.

علماو د دې دوو ډولونو په حکم کې سره مخالفت کړی دی، خو صحیح دا ده چې هر کله یې وینه ولیدله هغه حیضه ده، او هر کله چې پاڅه شوه نو هغه پاڅه ده، برابره ده که له عادت څخه یې مریضي زیاته او یا کمه وه، او همدارنگه برابره ده که مخکې پرې راغلي وي او یا وروسته. او وړاندې په تېر څپرکي کې پدې اړه دلیل تېر شو، ځکه چې شریعت د حیض حکمونه د هغه په شتون او نشتون پورې وتړل.

او دا د شافعي مذهب او د شیخ الاسلام ابن تیمیة ټاکنه ده، او د المغني خاوند تقویه کړی او ملاتړ یې ترې کړی او ویلي یې دي: که چیرته عادت ته داسې اعتبار ورکول کېده لکه چې په مذهب کې وویل شو، نو نبی - صلی الله علیه وسلم - به خپل امت ته بیان کړی و او هیڅکله به یې له خپلې نیتې پدې اړه وینا وروسته کړې نه وه. ځکه چې له خپل وخت څخه د وینا وروسته والی جایز ندی، او مېرمنې یې او نورې ښځې په هر وخت کې بیانولو ته اړتیا لري، نو هیڅکله به یې له ویلو غفلت نه و کړی. او له هغه - صلی الله علیه وسلم - څخه د عادت په اړه یادونه او بیانول ندي راغلي مګر د مستحاضې په حق کې. وینا یې پای ته ورسیده.

دریم ډول: زیږوالی او یا خړوالی، داسې چې وینه زیږه وګوري لکه زوي (د زخم اوبه) او یا خړه د زیږوالي او توروالي ترمنځه، نو که دا د حیض په جریان کې وي او یا ورپسې متصل له پاکوالي څخه وړاندې وي نو حیض دی، د حیض حکمونه ورته ثابتوو، او که چېرته له پاکوالي څخه

وروسته وه نو حیض نه دی. د ام عطية رضي الله عنها د قول پر اساس (مونږ به له پاکوالي وروسته زیروالی او خړوالي هیڅ ګانه) ابو داود په صحیح سند سره روایت کړی دی.

او بخاري هم روایت کړی دی پرته له دې وینا یې (بعد الطهر) یعنې وروسته له پاکوالي، خو پخپله وینا یې ورته داسې باب ایښودلی دی: (باب الصفرة والكدرة في غير أيام الحيض) یعنې دا باب د زیروالي او خړوالي په باره کې وروسته د حیض له ورځو څخه دی.

په فتح الباري شرحه کې یې ویلي: پدې وینا سره د عائشې حدیث ته چې وړاندې تېر شو پدې وینا سره یې: (حتى ترين القصة البيضاء) یعنې تر دې چې سپین والی وګوري. او د ام عطية د حدیث تر منځه چې د باب حدیث دی جمع کولو ته اشاره کوي، چې هغه: یعنې د عائشې حدیث پداسې حالت باندې حمل کیږي چې کله زیروالی او خړوالی د حیض په ورځو کې وګوري، خو د حیض له ورځو پرته نو بیا هغه چې ام عطية ویلي وینا یې پای ته ورسیده. او د عائشې حدیث هغه چې اشاره یې ورته کړې ده هغه دی چې بخاري په تاکید سره مخکې لدې باب څخه معلق ذکر کړی دی، چې ښځو به هغې ته تکه لیږله (داسې یو څه چې مېرمنې پرې ځان ګوري تر څو پوه شي چې آیا د حیض څه اثر پاتی دی کنه) په هغې تکه کې به مالوج (پښه) وه بیا به پرې زیروالی و نو ویل به یې: (بیره مه کوئ تر څو چې تاسو سپینې اوبه ونه ګورئ).

او القصة البيضاء: سپینې اوبه دي چې رحم یې د حیض د ودريدو پر مهال غورځوي.

څلورم ډول: په حیض کې وقفې راتلل، داسې چې یوه ورځ وینه وګوري او بله ورځ پاکوالی او داسې نور نو دا دوه حالتونه دي:

لومړۍ حالت: چې دا (حالت) د ښځې سره تل په هر وخت کې مل وي، نو دا د استحاضې وینه ده، څوک یې چې وګوري د استحاضې حکم ورته ثابتیږي.

دويم حالت: چې تل د ښځې سره مل نه وي، بلکه ځينې وختونه پرې راځي، او د پاکوالي لپاره صحيح وخت لري، نو پدې پاکوالي کې هم علما - رحمهم الله - اختلاف لري، چې آیا دا پاکوالی ده او که د حیض احکام پرې جاري کېږي؟

د شافعي مذهب په خپلو دوو اقوالو کې تر ټولو صحيح دا دی چې د حیض احکام پرې جاري کېږي، نو حیض به وي، او دا د شيخ الاسلام ابن تیمیة او د الفائق د خاوند ټاکنه او د أبو حنیفة مذهب دی.

ځکه چې سپیني اوبه پکې نه لیدل کېږي، او ځکه چې که پاکوالی وگڼل شي نو له هغه مخکې او وروسته به حیض وي، چې پدې (قول) هیڅ ویونکی نشته، او کنه نو عدت به په قرء سره په پنځو ورځو کې تېر شوی و؛ او همدا رنگه که پاکوالی وگڼل شي، نو په هرو دوو ورځو کې به په غسل او نورو شيانو سره د حرج او سختۍ سبب کېده، حال دا چې شریعت کې سختی نشته، الحمد لله.

او د حنابله و له مذهب څخه مشهوره دا ده چې وینه حیض دی، او وچوالی پاکي ده مگر دا چې دواړه یوځای د حیض له نیتې زیات شي. نو هغه زیاته وینه به استحاضه وي.

او په مغني کې یې ویلي: دې ته باید پاملرنه وشي چې د وینې ودریدل چې هر کله له یوې ورځې کم و نو هغه پاکوالی ندی، د هغه روایت پر اساس چې مونږ د نفاس په برخه کې راوړی دی، چې هغه به له ورځې کمې مودې ته نه گوري او دا صحيح خبره ده - ان شاء الله - ځکه وینه یو ځل جاري کېږي او بل ځل ودرېږي، او هغه څوک چې ساعت په ساعت غسل کولو ته اړیستل شي، پدې کې ورته سختی ده او سختی په دین کې نشته.

د الله تعالی د دې قول په دلیل سره: **{وَمَا جَعَلَ عَلَيْكُم فِي الدِّينِ مِنْ حَرَجٍ}** [الحج: 78]

او په تاسو باندې یې په دین کې هېڅ حرج (مشقت) نه دی ایښی.

وايي: له يوې ورځې د کمې مودې لپاره د ويني ودریدل پاکوالي ندی، مگر دا چې داسې څه وگوري چې په (پاکوالي) يې دلالت وکړي لکه د ويني پرې کيدل يې چې د عادت په وروستيو کې وي او يا دا چې سپيني اوبه وگوري. وينا يې پای ته ورسیده.

نو د المغني دا قول به د دواړو قولونو تر منځه منځمهالی وي، الله په سمو بڼه پوه دی.

پنځم ډول: په وینه کې وچوالی، داسې چې ښځه یوازې رطوبت وگوري، نو که دا د حیض په جریان کې و او یا ورپسې جوښت له پاکوالي مخکې و نو دا حیض دی، او که چېرته له پاکوالي وروسته و نو حیض نه دی. ځکه چې د هغه وروستی حالت دا دی چې زیروالی او خړوالي وگوري، او دا يې حکم دی.

ڄلورم فصل:

د حيض احڪام

حيض ډير حكمونه لري چې له شلو نه زياتيږي خو مونږ دلته هغه حكمونه يادوو چې ډيره اړتيا ورته ليدل كيږي، له هغې څخه:

لومړی: لمونځ: نو پر حائضې ښځې فرض او نفل لمونځونه حرام دي، او ورڅخه نه صحيح كيږي، همدا رنگه لمونځ پرې نه واجبېږي تر دې چې د يو پوره ركعت په اندازه وخت يې نه وي ترلاسه كړی، نو بيا پرې واجبېږي، برابره ده كه د وخت په لومړي سر او يا يې پای كې دومره اندازه وخت موندلی وي.

د وخت په پيل كې بيلگه: پر ښځې د لمر لویدو څخه وروسته پداسې وخت كې حيض راشي چې د يو ركعت په اندازه وخت پاتې وي، نو كله چې پاكه شوه ورباندې واجب دي چې د مابنام لمونځ راوگرځوي، ځكه د يو ركعت په اندازه وخت يې مونډلی و مخكې لدې چې حيض پرې راشي.

د وخت په پای كې بيلگه: ښځه د لمر له راختمو څخه د يو ركعت په اندازه مخكې له حيض نه پاكه شوه، نو كله چې ځان پاك كړي، پرې واجب دي چې د سهار لمونځ راوگرځوي، ځكه دومره وخت يې له هغه نه موندلی و چې د يو ركعت كولو لپاره بسنه وكړي.

خو كه چېرته حايضې له وخت څخه دومره ومونده چې پوره يو ركعت ته بسنه نه كوي، مثلاً په لومړي مثال كې چې د لمر له ډوبيدو څخه يوه لحظه وروسته پرې حيض راشي او يا په دويم مثال كې د لمر له راختمولو نه يوه لحظه مخكې له حيض نه پاكه شي. نو لمونځ پرې واجب ندی، د پيغمبر صلی الله عليه وسلم د دې قول پر بنسټ: چا چې د لمانځه څخه يو ركعت وموند، نو په حقيقت كې لمونځ يې موندلی دی. مفهوم يې دا دی؛ كه چا له يو ركعت څخه كم وموند، نو لمونځ يې نه دی موندلی.

او كه چېرته يې د مازديگر له لمانځه څخه د يو ركعت وخت وموند، نو آيا د ماسپښين لمونځ پرې له مازديگر سره واجب دی، او يا دا چې د ماخوستن د لمانځه له وخت څخه يې يو ركعت وموند، نو آيا د مابنام لمونځ پرې د ماخوستن سره واجب دی؟

او په دې کې د علماوو تر منځ اختلاف دی، خو صحیح خبره دا ده چې نه پرې واجبېږي مگر هغه چې وخت یې موندلی وي، او هغه یوازې د مازیګر او ماخستن لرونک دی.

د پیغمبر - صلی الله علیه وسلم - د دې قول په دلیل: چا چې له مازیګر څخه یو رکعت و موند، مخکې لدې چې لمر ډوب شي نو مازیګر یې موندلی دی. متفق علیه حدیث دی.

نویسمبر - صلی الله علیه وسلم نه دي ویلي چې: ماښین او مازیګر یې موندلی دی.

او نه یې پرې د ماښین واجبیدل یاد کړي، اصل کې د غاړې خلاصول دی، او دا د ابو حنیفه او مالک مذهب دی، په شرح المذهب کې ورڅخه حکایت شوی دی.

او د الله یادول، الله اکبر ویل، سبحان الله ویل، الحمد لله ویل، او په خوراک بسم الله ویل او داسې نور، د حدیث او د فقهي مسایل لوستل، دعاء او آمین پرې ویل او د قرآن کریم اوریدل نو لدې شیانو څخه هیڅ هم پرې حرام ندي.

له عائشې رضي الله عنها څخه په صحیحینو او نورو کې ثابت دي چې نبی - صلی الله علیه وسلم به د عائشې رضي الله عنها په غیر پداسې حال تکیه وهلې و او قرآن به یې لوسته چې هغه به حائضه وه.

او په صحیحینو کې له ام عطیة رضي الله عنها څخه هم روایت دی چې هغې له نبی صلی الله علیه وسلم څخه واوریدل چې ویل یې: هغه نوې تازه شوې پیغلې او په پرده کې پټې او حائضې به راوځي، یعنې د اخترنو لرونکو ته او د خیر په ځای او د مؤمنانو په دعا کې دې حاضرې شي، او حائضې ښځې دې زمونږ د عیدګاه نه لرې اوسي.

او په خپله حائضې لپاره د قرآن لوستل، نو که چېرته یې په نظر سره او یا زړه کې لولي پرته لدې چې تلفظ پرې وکړي نو پروا نه کوي، داسې لکه چې مصحف او یا تخته کېږدي، آیتونو ته یې ګوري او په زړه کې یې لولي. نووي په شرح المذهب کې ویلي: (پرته له خلاف نه جایز دی) خو

که چیرته یې لوستل په ژبې سره کول، نو جمهور علماء پدې اند دي چې منع دی او جواز نه لري.

بخاري، ابن جریر الطبري او ابن المنذر ویلي: هغه جائز دی. او له مالک څخه حکایت شوی او له شافعي څخه په زور قول کې یې، له دواړو یې په فتح الباري کې حکایت کړی او بخاري په تعلیق سره له ابراهیم النخعي څخه یادونه کړې چې: پروا نه کوي که آیت ولولي.

او شیخ الاسلام ابن تیمیة په الفتاوی د ابن قاسم په ټولګه کې ویلي: "په قرآن او سنت کې په منع کولو کې هیڅ کوم اصل نشته، او هغه قول چې: "حائضه او جنب دې هیڅ شی له قرآن څخه نه ولولي" ضعیف حدیث دی.

پرا حادیثو د پوهو خلکو په اجماع سره.

او د رسول الله صلی الله علیه وسلم په زمانه کې ښځې حائضه کېدلې نو که چیرته پرې د قرآن لوستل حرام ولکه لمونځ؛ نو پیغمبر الله صلی الله علیه وسلم به خپل امت ته بیان کړي و او د مؤمنانو مورګانو (خپلو بیبیانو) ته یې هم وربښودلې و او هغه څه به و چې په خلکو کې به یې خپاره کړې و. نو کله چې هیچا پدې اړه له پیغمبر - صلی الله علیه وسلم - څخه منع کول ندي رانقل کړي، نوروا نده چې حرام وګرځول شي، سره لدې چې هغه ورڅخه منع نده کړې، او سره له دې چې د هغه په زمانه کې حائضې ډیرې وې او بیا یې هم ترې منع نده کړې، نو معلومه شوه چې حرام نه دی. وینا یې پای ته ورسیده.

وروسته لدې چې د علماوو تر منځ پر اختلاف پوه شو نو په کار ده چې وویل شي: غوره دا ده چې حائضه دې په ژبه قرآن نه لولي مګر د اړتیا پر مهال؛ که ښوونکې وه نو زده کوونکو ته یې باید په ژبه وروښايي، او یا د آزموینې پر مهال نو زده کوونکې اړتیا لري چې د آزموینې لپاره یې ولولي او داسې نور.

دویم: روژه: پر حائضې د فرضي او نفلي روژو نیول حرام دي، او ورڅخه نه صحیح کیږي، مگر د فرضي روژو قضا راوړل پرې واجب دي، د عائشې رضي الله عنها د حدیث پر اساس: مونږ ته به رارسیده، یعنې: حیض - بیا به راته د روژې په قضا راوړلو امر کېده او د لمانځه پر قضایي راوړلو به راته امر نه کېده. متفق علیه.

او کله چې د روژې پر مهال پرې حیض راغی نو روژه یې باطله شوه، اگر که د لمر له ډوبیدو څخه یوه لحظه وړاندې وي، او د هغه ورځې قضا راوړل پرې واجب دي که چیرته فرضي روژه وه.

خو که چیرته یې د حیض راتلل له غروب څخه وړاندې حس کړه مگر حیض پرې له غروب څخه وروسته راغی نو روژه یې پوره ده او په صحیح قول سره باطله نه ده؛ ځکه چې په داخل کې د وینې لپاره حکم نشته؛ او ځکه چې کله له پیغمبر - صلی الله علیه وسلم - څخه د هغې ښځې په اړه پوښتنه وشوه چې په خوب کې هغه څه وگوري چې یو نارینه یې گوري آیا پر هغې غسل شته؟ ویې ویيل: "هو؛ کله چې هغه اوبه وگوري" نو حکم یې د مني په لیدلو پورې وتاړه نه له خپل ځای څخه په خوځیدلو، نو حیض هم همدارنگه دی چې حکمونه یې نه ثابتیږي مگر په لیدلو یې نه پدې چې له خپل ځای څخه (وینه) حرکت وکړي.

او کله چې سبا راوخیږي او دا حائضه وي نو د هغې ورځې روژه یې نه صحیح کیږي اگر که له سهار څخه یوه لحظه وروسته هم پاکه شوې وي.

او کله چې له سبا څخه لږ مخکې پاکه شوه او روژه يې ونيوله نو روژه يې صحيح ده، اگر که له سهار څخه وروسته غسل وکړي، لکه د جنب په څېر کله چې د روژې نیت وکړي او هغه جنب وي او غسل ونکړي مگر د سبا له راختو څخه وروسته، نو روژه يې صحيح ده.

دلیل يې د عائشې - (رضي الله عنها) - حديث دی چې فرمايلي يې دي: پیغمبر صلی الله علیه وسلم به له جماع څخه جنب و؛ نه له احتلام څخه او سبا به پرې راوښاته بیا به يې په رمضان کې روژه نیوله. متفق علیه.

دریم حکم: له کعبې څخه طواف: په حایضې باندې د بیت الله طواف حرام دی، که فرضي وي او یا نفلي، او ترې نه صحیح کیږي. دلیل يې عائشې ته د نبی - صلی الله علیه وسلم - وینا ده کله چې پرې حیض راغی: (هغه څه کوه چې حاجیان يې کوي پرته له طواف څخه تر څو پاکه شي).

او پاتې شول نور کارونه لکه: د صفا او مروه تر مینځ سعې، په عرفې ودرېدل، مزدلفه او منا کې د شپو تېرول، د جمراتو ویشتل او داسې نور د حج او عمرې له مناسکو څخه نو ورباندې حرام نه دي. نو پر دې اساس؛ که چېرته ښځې د پاکوالي پر مهال طواف وکړ بیا د طواف وروسته سمدلاسه پرې حیض راغی، او یا د سعې پر مهال، نو په دې کې هیڅ باک نشته.

خلورم حکم: له حایضې څخه د طواف الوداع ساقطېدل (د الله په امانی طواف): نو کله چې ښځې د حج او عمرې مناسک پوره کړل بیا پرې حیض راغی مخکې له دې چې خپل هېواد ته ووځي، او تر وتلو پورې حائضه پاتې شوه، نو هغه به له طواف الوداع پرته راوځي (یعنې د الله په امانی طواف پرې نشته)؛ دلیل يې د ابن عباس - (رضي الله عنهما) - حديث دی وايي: خلکو ته امر شوی چې وروستی ملاقات يې د کور (بیت الله) سره وي، مگر دا (طواف) له حایضې ښځې لپاره تخفیف دی. (یعنې پرې نشته).

او حائضې ښځې ته د الله په امانۍ پر مهال مستحب نه دي چې د مسجد الحرام دروازې ته راشي او دعا وکړي، ځکه دا د نبي - صلی الله علیه وسلم - څخه نه دي راغلي، سره لدې چې عبادات توقیفی دي (له هغه څخه په نقل) مبنی دي.

بلکه هغه څه چې له نبي - صلی الله علیه وسلم - څخه راغلي د دې خلاف دي.

د صفیه - (رضی الله عنها) - په قصه کې کله چې د افاضې له طواف څخه وروسته پرې حیض راغی؛ نبي - صلی الله علیه وسلم ورته وویل: (نودې وځي) یعنې کولی شي مونږ سره د مدینې په لور وخوځېږي.

او امر یې ورته ونه کړ چې د مسجد دروازې ته لاړه شي، او که چېرته دا کار جایز وای نو ویلي به یې و.

خو د حج او عمرې طواف ترې نه ساقطیږي، بلکه هر کله چې پاکه شوه نو کوي به یې.

پنځم حکم: په جومات کې پاتې کېدل: نو پر حائضې باندې په جومات کې پاتې کېدل حرام دي، آن په عیدگاه کې پرې پاتې کېدل حرام دي. دلیل یې د ام عطیه - (رضی الله عنها) - حدیث دی: چې هغې له نبي - صلی الله علیه وسلم - څخه واورېدل: چې (د اختر لمانځه ته به) پېغلې او پرده پوښې او حایضې وځي، او په کې راځي: (حایضې دې له عیدگاه څخه لرې پاتې شي) متفق علیه حدیث دی.

شپږم حکم: جماع (کوروالی) په خاوند یې حرام دي چې کوروالی ورسره وکړي، او پر ښځې هم حرام دي چې زمینه ورته برابره کړي؛ دلیل یې د الله تعالی دا قول دی: **{وَيَسْأَلُونَكَ عَنِ الْمَحِيضِ قُلْ هُوَ أَذَىٰ فَأَعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّىٰ يَظْهَرْنَ}** [البقرة: 222]

او دوی له تانه د حیض په باره کې پوښتنه کوي، ته ووايه: دا یوه پليټي ده، نو په حیض کې د ښځو له جماع نه په ډډه شی، او دوی ته مه نږدې کېږئ (د جماع لپاره) تر هغه پورې چې پاکې شي، او مراد په حیض سره د حیض وخت او ځای دی چې هغه فرج (شرمگاه) ده.

او د نبي صلی الله علیه وسلم د دې قول پر اساس: (هر څه وکړئ پرته له نکاح) یعنې کورالي څخه. مسلم روایت کړی دی.

او ځکه پر دې د مسلمانانو اجماع ده چې په شرمگاه کې د حائضې سره یو ځای کېدل حرام دي.

نور واندې هېڅ سړي ته چې په الله او د آخرت پر ورځې ایمان لري چې په دې ناروا کار دي اقدام وکړي، هغه چې په منع کېدو یې د الله تعالی کتاب او د هغه د رسول - صلی الله علیه وسلم - سنت او د مسلمانانو اجماع دلالت کړی وي، (که دا کار وکړي) نو له هغه چا څخه به وي چې د الله او د هغه د رسول مخالفت یې کړی دی، او د مسلمانانو له لارې پرته د بلې پیروي به یې کړي وي. په المجموع کې ویلي چې د المذهب شرحه ده ۲ ج ۳۷۴ مخ: شافعي رحمه الله فرمایي دي: «چا چې دا کار وکړ نو په یقیني توګه کبیره ګناه یې وکړه». زمونږ ملګرو او نورو ویلي (۱): «چا چې د حائضې سره کوروالی حلال وګاڼه د هغه په کافریدو حکم کیږي» وینا یې پای ته ورسیده.

حال دا چې ورته - الحمد لله - روا دي هغه څه چې خپل شهوت پرې پرته له کوروالي څخه مات کړي لکه مچې اخیستل، غیر کې نیول او یا له شرمگاه پرته له (نورو ځایونو) خوند اخیستل، خو غوره دا ده چې د نوم او زنگنونو تر منځه پرته له حائل (جامې) څخه مباشرت ونکړي. دلیل یې د عائشې - (رضي الله عنها) - وینا ده چې: نبي - صلی الله علیه وسلم - به راته امر کاوه نو پرتوږ به مې کلک وتاړه، بیا به یې راسره مباشرت کاوه پداسې حال کې چې زه به حائضه وم.

اووم حکم: طلاق ؛ په خاوند باندې حرام دي چې حائضې ته د حیض پر مهال طلاق ورکړي؛

دلیل یې د الله تعالی قول دی: **{يَا أَيُّهَا النَّبِيُّ إِذَا طَلَقْتُمُ النِّسَاءَ فَطَلَّقُوهُنَّ لِعَدَّتِهِنَّ}** [الطلاق:1]

ای نبي! (دوی ته ووايه) کله چې تاسو (خپلې) ښځې طلاقول غواړئ، نو دوی په خپل (مناسب) وخت د عدت کې طلاقې کړئ.

يعنې په داسې حالت کې چې د طلاق په وخت کې يې د عدت معلوم وخت تر لاسه کړی وي او دا يوازې په هغه صورت کې کيږي چې هغې ته طلاق ورکړي په داسې حال کې چې اميدواره وي او يا پاکه وي پرته د کوروالي څخه. ځکه که د حیض په وخت کې طلاق ورکړل شي نو عدت يې نه دی ورکړل شوی، ځکه په کوم حیض کې چې طلاقه شوې ده له عدت څخه نه شمېرل کيږي او که چېرته له جماع څخه وروسته په پاکوالي کې طلاق ورکړل شي نو هغه عدت چې بايد تېرې کړي معلوم به نه وي، ځکه چې دا معلومه نه ده چې آیا لدې جماع څخه حامله شوې، تر څو د حاملې عدت تېر کړي او يا دا چې حمل نه لري، تر څو حیض وشميرلای شي . نو کله چې د عدت له ډول څخه ډاډ ندی حاصل شوی؛ طلاق پرې حرام دی، تر دې چې خبره معلومه شوې نه وي.

نو د حیض پر مهال د حائضې ښځې طلاقول د تېر آيت په دليل حرام دي؛ او د هغه څه له امله چې په صحيحينو او نورو کې د ابن عمر له حديث څخه ثابت دي چې هغه (ابن عمر) خپله ښځه د حیض پر مهال طلاقه کړه، نو عمر پدې کار نبي - صلی الله عليه وسلم - خبر کړ، نو د رسول الله صلی الله عليه وسلم غصه يې راوپاروله او ويې ويل: امر ورته وکړه چې رجوع ورته وکړي، بيا دې ځان سره وساتي تر څو پاکه شي، بيا پرې حیض راشي، بيا پاکه شي، نو بيا يې که غوښتل وروسته دې وساتي او که يې غوښتل نو مخکې لدې چې کوروالی ورسره وکړي طلاقه دې کړي، نو دا هغه عدت دی چې الله پرې امر کړی چې ښځې يې له مخې طلاقې کړای شي.

نو که یو سړی د حیض پر مهال ښځه طلاقه کړي هغه گناهکار دی، او ورته په کار دي چې الله تعالی ته توبه وباسي، او ښځه بهرته تر خپلې غاړې کړي ددې لپاره چې د الله او د الله د رسول له امر سره سم شرعي طلاق ورکړي، نو کله یې چې تر غاړې کړه هغه دې پرېږدي تر څو له هغه حیض څخه پاکه شي چې طلاق یې پکې ورکړی و، بیا پرې بل ځل حیض راشي، بیا چې کله پاکه شوه نو که یې غوښتل له ځان سره دې پرېږدي او یا غوښتل چې له کوروالي څخه مخکې یې طلاقه کړي. او د حیض پر مهال د طلاق له حراموالي څخه درې مسئلې مستثنی دي:

لومړۍ: کله چې طلاق مخکې له خلوت او کوروالي څخه وي، نو څه خبره نشته که د حیض پر مهال یې طلاقه کړي. ځکه چې ده لره پر هغې کوم عدت نشته، نو طلاق یې د الله تعالی د دې وينا مخالف نه دی. **{فَطْلَقُوهُنَّ لِعَدَّتِهِنَّ}** [الطلاق:1].

نو دوی په خپل (مناسب) وخت د عدت کې طلاقې کړئ.

دویمه: کله چې حیض د امیدواری (حمل) په حالت کې وي، او په دې اړه وړاندې څرگندونې وشوې.

دریمه: کله چې طلاق په عوض (بدل) سره وی، نو پروا نه کوي چې د حیض په حالت کې طلاقه کړي.

د بیلګې په توګه که د خاوند او ښځې تر منځ جګړه او ناوړه ژوند و، نو خاوند ترې یو څه عوض اخلي د دې لپاره چې طلاقه یې کړي، نو دا طلاق جایز دی اگر که حائضه هم وي.

دلیل یې د ابن عباس - (رضي الله عنهما) - حدیث دی چې: د ثابت بن قیس بن شماس ښځه نبي - صلی الله علیه وسلم - ته راغله او ورته یې وویل: ای د الله رسول! زه هغه په اخلاقو او یا دیندارۍ کې نه ملامتوم، مګر کفر په اسلام کې بد ګڼم، نو نبي صلی الله علیه وسلم وویل:

آيا باغچه يې بيرته ورکوي؟ ويې وييل: هو. نو رسول الله - صلى الله عليه وسلم - وفرمايل: باغچه قبوله کړه او يو طلاق ورکړه. بخاري روايت کړی دی.

او پېغمبر صلى الله عليه وسلم د دې پوښتنه ونکړه چې آيا حائضه ده او که پاکه؟ او ځکه چې دا طلاق د ښځې لخوا د ځان فديه وه، نو د اړتيا پر مهال جايز دی، که په هر حالت کې وي.

په المغني کې د حيض پر مهال د خلعي د روا والي د علت په اړه وايي: ۷ ج ۵۲ مخ:

ځکه کومه منعه چې له طلاق څخه د حيض پر مهال راغلې؛ علت يې هغه ضرر دی چې د عدت په اوږدو سره ورته رسېږي، او خلع د هغه ضرر د لمنځه وړلو لپاره ده چې د ناوړه روڼې او سپک ليدلو له امله د هغه چا سره رامنځ ته کېږي چې بد يې گڼي او غصه يې ورته راځي، او دا کار د عدت د اوږدوالي په پرتله ډير ضرري دی، نو د غټ ضرر دفع کول په وړو کې سره روا شو، لدې امله پېغمبر صلى الله عليه وسلم د هغې ښځې د حالت پوښتنه ونکړه چې ځان يې خلاصاوه.

او د حيض پر مهال په ښځې نکاح تړلو کې کومه خبره نشته، ځکه چې اصل جواز دی، او په منعه کولو يې هيڅ دليل نشته، مگر د حيض پر مهال د خاوند پر وننوتلو کې بايد وليدل شي که چېرته ډاډ موجود وو چې ورسره نه يو ځای کېږي نو کومه خبره نشته چې ورننوځي، او که ډاډ نه و موجود نو ندې ورننوځي تر دې چې پاکه شي، لدې ويرې هسې نه چې په حرام کې واقع شي.

اتم حکم: د طلاق عدت ته پرې اعتبار ورکول- يعنې حيض - : نو کله چې سړي خپله ښځه طلاقه کړه وروسته لدې چې ورسره يو ځای شو او يا يې پرې خلوت وکړ نو پرې واجب دي چې پوره درې حيضونه عدت پرې تېر کړي، که چېرته د حيض والا وه او حمل يې نه درلوده؛ دليل يې د الله تعالى دا قول دی: **{وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ}** [البقرة: 228]

او طلاقې کړی شوې ښځې به پر خپلو ځانونو درې حیضه انتظار کوي.

یعنې: درې حیضونه. نو که چېرته حامله وه، نو عدت یې د حمل تر پوره زیږولو پورې دی، برابره ده که دا موده لنډه او یا اوږده شي. دلیل یې د الله تعالی دا قول دی: **{وَأُولَاتُ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ}** [الطلاق:4]

او امېدواري (حامله) ښځې (چې دي) د دوی عدت دا دی چې حمل (بچي) وزېږوي.

او که چېرته د حیض له خاوندانو نه وه، لکه کوچنۍ ماشومه چې حیض پرې نه وي پیل شوی، او یا هغه د زیات عمر له امله له حیض څخه نا امید شوې، یا دا چې په عملیات سره یې رحم لرې کړی وي او داسې نور کارونه چې د حیض راتللو تمه ورسره نه کېږي، نو د دا ډول ښځو عدت درې میاشتې دی؛ دلیل یې د الله تعالی دا قول دی: **{وَاللَّائِي يَكْسُنُ مِنَ الْمَحِضِ مِنْ نَسَائِكُمْ إِنْ ارْتَبْتُمْ فَعِدَّتُهُنَّ ثَلَاثَةُ أَشْهُرٍ وَاللَّائِي لَمْ يَحْضُنَّ}** [الطلاق:4]

او هغه ښځې چې ستاسو په ښځو کې د حیض له راتلو نه نا امېده شوي دي که چېرې تاسو شک وکړئ، نو د دوی عدت درې میاشتې دی او هغه (جینکۍ) چې لا حیضه شوې نه وي.

او که چېرته د حیض له خاوندانو څخه وه خو حیض یې د یو معلوم سبب له وجهې لکه ناروغتیا او رضاعت (ماشوم ته شېده ورکولو) له امله نه راته، نو هغه به عدت کې پاتې کېږي اگر که موده یې اوږده شي تر دې چې حیض پرې راشي نو عدت به پرې تېر کړي.

او که چېرته سبب لرې شو او حیض را نه غی، داسې چې له ناروغتیا څخه جوړه شوه او یا یې رضاعت پای ته ورسیده او حیض لا نه دی راغلی نو باید د علت له ختمیدو نه وروسته پوره یو کال عدت تېر کړي. او همدا صحیح قول دی، چې د شریعت له قواعدو سره اړخ لگوي. ځکه چې که علت لرې شي او د هغې حیض لا نه وي راغلی نو دا د هغه چا په خبر شوه چې حیض

يې د نامعلوم دليل لپاره ودرېدلی وي، نو دا به پوره يو کال عدت تېروي؛ نهه مياشتې د اميدواری لپاره د احتياط له مخې؛ ځکه چې ډيری وختونه حمل همدومره وي او درې مياشتې د عدت لپاره. خو که چېرته طلاق د (نکاح) له عقد نه وروسته او د کوروالي او يا خلوت نه مخکې و، نو پدې کې بيخې عدت نشته، نه په حيض او نه په بل څه سره. دليل يې د الله تعالى دا قول دی: **{يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا}** [الأحزاب: 49].

ای هغو کسانو چې ايمان يې راوړی دی! کله چې تاسو له مؤمنو ښځو سره نکاح وکړئ، بيا دوی طلاقې کړئ، مخکې له دې چې تاسو هغو ته لاس وروړئ، نو ستاسو لپاره په دوی باندې هېڅ عدت نشته، چې تاسو به هغه شمېرئ.

نهم حکم: د رحم په پاکوالي حکم، يعنې: چې حمل په کې نشته، او هر کله چې د رحم پر پاکوالي حکم کولو ته اړتيا پيدا کېږي نو دېته بيا اړتيا ليدل کېږي، او په دې کې مسألې دي:

لدې څخه: کله چې يو سړی مړ شو او ښځه ترې پاتې شوه - نو د دې ښځې په گېډه کې ماشوم لدې مړي څخه ميراث وړي، - او دې ښځې (بل) خاوند وکړ، نو دا خاوند به ورسره کوروالی نه کوي تر څو چې حيض شوي نه وي، يا دا چې حمل يې ښکاره شي، نو که چېرته يې حمل ښکاره شو نو (حمل) ته په ميراث وړلو پریکړه کوو، ځکه چې د موروث د مړيني پر مهال د ده په شتون پریکړه کوو، او که چېرته پرې حيض راغی نو پریکړه کوو چې د ميراث مستحق ندی، ځکه چې مونږ پریکړه وکړه چې رحم يې په حيض سره پاک شوی دی.

لسم حکم: د غسل واجبېدل: نو پر حائضې؛ چې کله پاکه شوه د ټول بدن په وينځلو سره غسل کول واجب دي؛ دليل يې فاطمې بنت أبي حُبَيْش ته د نبی - صلی الله عليه وسلم - وينا ده: کله چې حيض راغی نو لمونځ پرېږده، او کله چې لاړ نو غسل وکړه او لمونځ وکړه) بخاري روايت کړی دی.

تر ټولو لږ واجب په غسل کې دا دي چې ټول بدن ته اوبه ورسېږي، آن د وينستانو لاندې ځايونو ته، او غوره دا ده چې هغه ډول غسل وشي لکه په حديث کې چې راغلی دی. له نبي - صلی الله عليه وسلم - څخه، کله چې أسماء ورڅخه د حيض د غسل په اړه پوښتنه وکړه، هغه صلی الله عليه وسلم وفرمايل: ستاسو څخه يوه دې اوبه او بيره راواخلي او ځان دې پرې په ښه توګه پاک کړي، بيا دې په سر اوبه توی کړي او کلک دې ومېږي تر دې چې د وينستانو بيخونو ته (اوبه) ورسېږي، بيا دې پرې اوبه واچوي، بيا دې د ټوټې يوه تکه يعنې يوه لته چې مشک پکې وي - راواخلي - او ځان دې پرې پاک کړي، اسماء وويل: څنګه پرې ځان پاک کړي؟ نو ويې ويل: سبحان الله! نو عائشې ورته وويل: د وينې ځای پسې شه! (يعنې شرمګاه پرې پاکه کړه). مسلم روايت کړی.

او د وينستانو سپړل واجب نه دي، مګر دا چې کلک تړل شوي وي، چې دا ويره وي هسې نه چې اوبه يې ببخونو ته ونه رسېږي. دليل يې په صحيحينو کې د أم سلمة (رضي الله عنها) حديث دی چې هغې له نبي صلی الله عليه وسلم څخه پوښتنه وکړه نو ويې ويل: زه يوه ښځه يم چې وينستان مې کلکوم (کمځي کوم) نو آیا وينستان مې د جنابت د غسل پر مهال پرانيزم؟

او په بل روايت کې دي: د حيض او جنابت له غسل څخه؟ نو ويې وويل: نه، بسنه کوي چې په سر دې درې لېږې اوبه واړوې بيا دې په ټول بدن اوبه تېرې کړه نو پاکه به شې.

او کله چې حائضه د لمانځه د وخت پر مهال پاکه شوه نو پرې واجب دي چې د غسل په کولو کې بيره وکړي تر څو لمونځ په خپل وخت کې ومومي، نو که چېرته په سفر کې وه او اوبه ورسره نه وې او يا ورسره اوبه وې خو په کارولو يې له ضرر څخه ویرېدله، او يا ناروغه وه چې اوبو ورته ضرر رساوه، نو هغه دې د غسل پر ځای تيمم وکړي تر څو ممانعت لرې شي بيا دې غسل وکړي.

او ځنې بڼځې د لمانځه د وخت پر مهال پاکې شي خو غسل کول بل وخت ته وروسته کوي او وایي: پدې وخت کې نشي کولی پوره ځان پاک کړي، خو دا نه دلیل دی او نه عذر.

ځکه هغه کولای شي چې په غسل کې لږ واجب باندې بسنه وکړي، او لمونځ په خپل وخت کې ادا کړي، بیا چې وخت په لاس ورغی ځان دې په پوره توګه پاک کړي.

پنٿم فصل:

د استحضار او د هغې
د حکمونو په اړه

استحاضه: په پرلپسې توګه په ښځینه باندې د وینې راتلل دي چې هیڅکله ورڅخه نه پرې کیږي، یا ورڅخه د لنډ مهال لپاره پرې شي لکه په میاشت کې یوه او یا دوه ورځې.

نو د لومړي حالت دلیل چې هیڅ ورڅخه نه پرې کیږي هغه (حدیث) دی چې په صحیح البخاري کې له عائشې (رضي الله عنها) څخه ثابت دی چې فرمایي: فاطمې بنت أبي حبيش رسول الله - صلی الله علیه وسلم - ته وویل: ای د الله رسوله! زه هیڅ نه پاکېږم، او په بل روایت کې: داسې حائضه کیږم چې هیڅ نه پاکېږم.

او د دویم حالت دلیل چې وینه پکې نه پرې کیږي مګر ډیره لږه؛ د حمنة بنت جحش حدیث دی چې نبي - صلی الله علیه وسلم - ته راغله او ویې ویيل: «ای د الله رسوله! زه ډیره سخته حیض کیږم» (حدیث... احمد، ابو داود او ترمذي روایت او صحیح کبلي، او له امام احمد څخه یې صحیح کبلي او له بخاري څخه یې حسن کبلي نقل شوي دي).

د استحاضې حالتونه:

پر استحاضې اخته دري حالتونه لري:

لومړۍ صورت: دا چې له استحاضې مخکې یې حیض معلوم وي، نو دا د هغې د حیض پخوانۍ معلومې دورې ته ورګرځي، نو په هغې کې کنېبني (له عبادتونو لاس نیسي) او د حیض احکام ورته ثابتېږي او له دې مودې پرته نور استحاضه ده، د استحاضې حکمونه ورته ثابتېږي.

د دې بیلګه: یوه ښځه چې د هرې میاشتې په سر کې به یې شپږ ورځې حیض راته، بیا پرې ناڅاپه استحاضه راغله، نو وینه پرې پرلپسې راتله، نو د دې حیض له هرې میاشتې لومړۍ شپږ ورځې دی، او لدې پرته د استحاضې (وینه) ده.

دلیل یې د عائشې (رضي الله عنها) حدیث دی چې فاطمې بنت ابی حُبیش وویل: ای د الله رسوله! زه داسې حائضه کیږم چې نه پاکېږم، نو آیا لمونځ پریږدم؟ وېې ویل: نه، هغه یو رگ دی، مگر هغه ورځو کې لمونځ پریږده چې ته به پکې حیض کېدلې، بیا غسل وکړه او لمونځ وکړه) بخاري روایت کړی دی.

او د مسلم په صحیح کې دي چې نبي - صلی الله علیه وسلم - أم حبیبې بنت جحش ته وویل: «تر هغه وخته پورې پاتې شه څومره به چې حیض ایسارولې بیا غسل وکړه او لمونځ وکړه».

په دې اساس هغه ښځه چې حیض یې معلوم وي باید د حیض په موده کې کښېني، بیا دې غسل وکړي او لمونځ دې وکړي او په دې وخت کې دې د وینې پروا نه کوي.

دویم صورت: چې له استحاضې مخکې یې حیض معلوم نه وي، داسې چې له اول نه پرې (د استحاضې) وینه په دوامداره توګه راځي، نو دا به د وینې حالت ته ګوري، هغه چې توره، ټینګه او بدبویه وه؛ د حیض حکمونه ورته ثابتېږي، او لدې پرته استحاضه ده، د استحاضې حکمونه ورته ثابتېږي.

د دې بیلګه یوه ښځه ده چې د لومړي ځل لپاره یې چې وینه ولیده، او پرلپسې پرې راتله، مګر لس ورځې یې توره ګوري، او پاتې میاشت یې سره ګوري، یا یې لس ورځې ټینګه ګوري او پاتې میاشت نرۍ، او یا یې لس ورځې بدبویه ګوري لکه د حیض وینه او پاتې میاشت بوي نه لري، نو دا په لومړي مثال کې تور حیض په دویم مثال کې ټینګ او په دریم مثال کې بدبویه حیض دی، او لدې پرته استحاضه ده. دلیل یې فاطمې بنت ابی حُبیش ته د نبي - صلی الله علیه وسلم وینا ده: که چېرته د حیض وینه وي هغه توره ده پېژندل کېږي، نو که داسې وه لمونځ پریږده، خو که چېرته بله (وینه) وه نو اودس وکړه او لمونځ وکړه.

دا حدیث سره لدې چې په سند او متن کې نظر شته خو بیا هم علماوو - رحمهم الله - پرې عمل کړی، او لدې به ښه وي چې د ښځو غالب عادت ته وروګرځول شي.

دریم صورت: چې معلوم حیض ونه لري او نه سم توپیر کولی شي، داسې چې وینه له لومړي سر څخه په پرلپسې توګه په یوه بڼه راځي او یا ګډوډې بڼې لري نو دا امکان نه لري چې حیض به وي. نو پداسې حال کې د ښځو غالب حالت باندې عمل کېږي، داسې چې له هرې میاشتې څخه به یې حیض شپږ یا اووه ورځې وي، له هغه مهاله به پیلېږي چې وینه پکې وګوري، او لدې پرته استحاضه ده.

د دې مثال دا دی چې د میاشتي په پنځمه لومړۍ وینه وګوري پرته لدې چې د وینې سم توپیر پکې وکړای شي؛ نه د رنگ او نه د بل څه له مخې، نو حیض به یې له هرې میاشتې شپږ یا اووه ورځې وي چې هر ځل به د میاشتي له پنځمې نېټې څخه پیل کېږي.

له حمه بنت جحش (رضي الله عنها) څخه روایت دی چې هغې وویل: ای د الله رسول! زه ډیره لویه او سخته حیض کېږم، نو په دې اړه څه فکر کوې؟ د لمانځه او روزې څخه یې منع کړې یم، نو رسول الله صلی الله علیه وسلم وفرمایل: زه تاسو ته د ګرسف کارول بیانوم (چې پنبه ده) او تاسو یې په شرمګاه ږدئ، هغه وینه لرې کوي. هغې وویل: له دې څخه ډیر دی. او په هغه کې یې فرمایلي دي: دا خو د شیطان یوه ضربه ده، نو د الله تعالی په علم کې شپږ یا اووه ورځې حیض وکړئ، بیا غسل وکړه تر دې چې ودې لېدل چې پاکه شوې او ډاډه شوې نو څلور وېشت او یا درو وېشت شپې او ورځې یې لمونځ وکړه او روژه ونیسه. حدیث. احمد، ابو داود او ترمذي روایت کړی او صحیح یې ګڼلې، او له احمد نه روایت دي چې هغه هم صحیح ګڼلې دی، او د بخاري له قوله چې هغه حسن ګڼلې دی].

او د پیغمبر - صلی الله علیه وسلم دا قول: (شپږ ورځې او اووه) د اختیار لپاره نه بلکې اجتهاد دی، نو هغه څه چې د هغې حالت ته نږدې وي له هغه چا څخه چې د دې سره په پېدايښت، عمر او خپلولۍ کې ورته والی ولري، او په هغه څه کې چې دې ته د حیض په وینه کې نږدې والی ولري او داسې نور هغه چې اعتبار ورته ورکول کېږي.

نو که چیرته دې ته نږدې وه چې شپږوي نو شپږ ورځې دې ونیسي، او که چیرته اوو ته نږدې وه نو (حیض) دې اووه ورځې وگرځوي.

د هغه چا حالت چې مستحاضې ته ورته والی ولري:

کله بنځینه ته داسې یو سبب پیدا شي چې له امله یې له شرمگاه څخه وینه راځي لکه په رحم کې عملیات او یا بل څه نه، او دا دوه ډوله دي:

لومړی ډول چې : پدې پوهه شي چې شونې نده د عملیات نه وروسته حیض شي، د بیلګې په توګه له بیخه د رحم ویستل او یا بندول یې پداسې ډول چې وینه ترې رانشي، نو دې بنځې ته د مستحاضې احکام نه ثابتیږي، بلکه حکم یې د هغه چا دی چې زیږوالی، خړوالی او یا لوندوالی له پاکوالي څخه وروسته وګوري، نو لمونځ او روژه به نه پریري او له جماع کولو هم منع کولی نه شي، او له دې وینې څخه غسل نه واجبېږي، بلکه د لمانځه پر مهال ورباندې د وینې وینځل حتی دي، او په شرمگاه دې یو تکه او یا بل څه وروترې، ترڅو د وینې د راوتلو مخنیوی وشي، بیا دې لمانځه ته اودس وکړي، او اودس به ورته نه کوي تر هغه چې وخت یې نه وي داخل شوی، که چیرته ورته وخت و، لکه پنځه وخته لمونځونه، له دې پرته یې چې هر لمونځ کول غوښتل لکه مطلق نفلي لمونځونه (نو تازه اودس دې ورته کوي).

دویم ډول: پدې نه پوهیږي چې له عملیات څخه وروسته به یې وینه ودریږي، بلکه کیدی شي حیض شي، نو د دې حکم د مستحاضې حکم دی، او څه چې وویل شول دلیل یې فاطمة بنت أبي حبيش ته د پیغمبر - صلی الله علیه وسلم - وینا ده: «هغه یو رګ دی او حیض ندی، نو کله چې حیض راغی نو لمونځ پریرده».

وینا یې (کله چې حیض راغی) پدې معناه چې د مستحاضې حکم د هغه چا لپاره چې حیض پرې راځي شوني ده چې پرې راشي او لاړ شي، خو هغه څوک چې حیض پرې نه راځي نو په هر حالت کې یې وینه رګ دی.

د استحاضې حکمونه:

له پورتنې مطلب څخه معلومه شوه چې وینه کله حیض وي؟ او کله استحاضه وي؟

نو کله چې حیض وه، نو د حیض احکام ورته ثابتېږي او کله چې استحاضه وه نو د هغې لپاره د استحاضې احکام ثابتېږي.

او وړاندې د حیض مهم حکمونه تېر شول.

او د استحاضې حکمونه لکه د پاکوالي حکمونه دي، نو هیڅ توپیر د مستحاضو او پاکو ترمنځ نشته مګر په هغه څه کې چې لاندې راځي:

لومړۍ: د هر لمانځه لپاره پرې د اودس واجبېدل. د نبی - صلی الله علیه وسلم - د دې وینا له امله چې فاطمې بنت ابی حبیش ته یې کړې وه چې (بیا د هر لمانځه لپاره اودس وکړه) بخاري په باب غسل الدم کې روایت کړی دی.

د دې معنی دا ده چې اودس به نه کوي د هغه لمانځه د پاره چې د هغې د پاره مقرر وخت دی مګر وروسته د وخت له داخلېدو څخه. که چیرته داسې لمونځ و چې هغې لږه وخت مقرر نه و، نو هر کله یې چې د لمونځ کولو اراده وکړه اودس دې ورته وکړي.

دویم: کله یې چې اودس کاوه نو د وینې اثر به وینځي او شرمګاه به کلکه په مالوچو او تګې سره بندوي تر څو وینه ونیسي. دلیل یې حمې ته د پیغمبر - صلی الله علیه وسلم - وینا ده: (کرسف(مالوچ) درته یادوم، وېې کاروئ) ځکه هغه وینه لرې کوي، هغې وویل: هغه (وینه له هغه نه هم ډیره وي) وېې ویل: (نو ټوټه ونیسه) وېې ویل: له هغه نه هم ډیره وي، وېې ویل نو ځان کلک وتره. الحديث.

او که لدې وروسته بیا هم څه راوځي نو پروا نه کوي، دلیل یې فاطمه بنت ابی حبیش ته د نبی - صلی الله علیه وسلم - وینا ده: د حیض په ورځو کې د لمانځه څخه ډډه وکړه، بیا غسل وکړه او

هر لمانځه ته اودس وکړه، بيا لمونځ کوه، اگر که وينه درخځه په پزي هم څڅېدله) احمد او ابن ماجه روايت کړی دی.

دریم: کوروالی، علما يې د جواز په اړه سره اختلاف لري کله چې په زنا کې د واقع کېدو ويره موجوده نه وي، خو صحيح دا ده چې مطلقا روا ده، ځکه ډيری ښځې چې لسو ته رسېږي او يا زياتې د رسول الله صلى الله عليه وسلم په وخت کې استحاضه شوې وې، نو نه الله او نه يې رسول د هغوی سره له جماع کولو منعه فرمايلې ده. بلکه د الله تعالى قول - **{فَاعْتَزِلُوا النِّسَاءَ فِي الْمَحِيضِ}** [البقرة: 222]

نو په حيض کې د ښځو له جماع نه په ډډه شی -

پدې دلالت کوي چې پرته له حيض نه ترې ډډه کول واجب نه دي، او ځکه چې لمونځ ورته روا دی، نو کورالی خو آسان دی، او ورسره کوروالی د حائضې سره په کوروالي کولو قیاس کول سم نه دي، ځکه هغه څوک يې چې تحريموي د هغوی په اند سره برابر نه دي، او قیاس د توپير سره نه صحيح کېږي.

شپڙم فصل:

د ولادت دوره (نفاس)
او احكام يې

نفاس: هغه وینه ده چې رحم یې د ماشوم د پیدایښت له امله پرېږدي، یا له هغې سره یوځای، یا ورڅخه وروسته، یا دوه او یا درې ورځې مخکې له درد سره.

او شیخ الاسلام ابن تیمیة ویلي: هغه چې د درد د پېلېدو سره یې گوري نو هغه نفاس ده، او په دوو او دریو ورځو یې محدود نه کړه، او هدف یې: درد چې ورپسې زیږون وي، کنه نو نفاس نه ده، او علما اختلاف لري چې آیا ډیره او یا لږه اندازه یې شته؟

شیخ تقي الدين په خپل پیغام کې چې د هغه نومونو په اړه چې شریعت ورپورې حکمونه تېرلي دي ویلي: (مخ: 37):

د نفاس نه لږه اندازه او نه یې ډیر اندازه حد لري، که چېرته فرض کړای شي چې یوې ښځې خلوطښت، یا شپېته او یا اويا ورځې وینه ولیده او بیا پرې شوه، نو هغه نفاس ده، خو که چېرته لدې هم اوږه شوه نو هغه د ناروغۍ وینه ده، نو بیا هغه مهال یې حد خلوطښت ورځې دی، ځکه ډیری ښځې یې چې گوري وروستی نېټه یې همدومره وي او روایات پرې هم راغلي دي. وینا یې پای ته ورسیده.

ما وویل: په دې اساس، که چېرته یې وینه له خلویښتو زیاته شوه، او عادت یې داسې و چې په دې به پرې کېدله، او یا دا چې د پرې کېدولو د رانږدې کېدونښې پکې ښکاره شوې، نو انتظار دې شي تر څو پرې شي، کنه د خلوطښتو په پوره کېدو سره دې غسل وکړي؛ ځکه اکثریت همداسې وي مگر دا چې د نفاس سره یې د حیض وخت راوسپړي نو بیا به هم انتظار وباسي تر څو یې د حیض وخت هم پای ته ورسپړي، که چېرته له هغې وروسته پرې شوه، نو ورته په کار دي چې د عادت په څېر یې وگڼي، او په همدې حساب به راتلونکي کې هم عمل کوي، او که چېرته یې دوام وموند نو هغه مستحاضه ده، نو د استحاضې تېرو حکمونو ته دې وروگرځي.

او که چېرته د وینې په پرې کېدلو سره پاکه شوه نو هغه پاکه ده اگر که له خلوطښتو مخکې وي، نو غسل به کوي، لمونځ به کوي، روژه به نیسي او خاوند به یې ورسره کوروالی کوي، مگر دا

چې د وينې پرې کېدل له يوې ورځنې نه د کمې مودې لپاره وي بيا ورته حکم نشته، په المغني کې يې ويلي دي.

او نفاس نه ثابتېږي مگر هغه مهال چې داسې يو شی وزېږوي چې د انسان صورت په کې ښکاري، که چېرته يې دومره کوچنی وغورځاوه چې د انسان شکل په کې نه ښکارېده نو بيا يې وينه د نفاس وينه نه ده، بلکه هغه به درک وينه وي، او حکم به يې د مستحاضې حکم وي، او تر ټولو لږه موده چې د انسان شکل په کې ليدل کيدلی شي د اميدوارۍ له پيل څخه اتيا ورځې دي او ډيری وختونه نوي ورځې وي.

المجد ابن تيمية ويلي، هر کله يې چې وينه وليده او مخکې ترې يوه ورځ درد و نو پروا دې نه کوي او که وروسته ترې درد و نو لمونځ دې نه کوي او روژه دې نه نيسي، بيا چې له زېږون څخه وروسته خبره معلومه شوه او د ظاهري حالت خلاف وه بيرته دې وگرځي او لمونځونه دې لاندې کړي، او که چېرته يې خبره معلومه نشوه هغه څه چې ظاهري حکم وي پر هماغه دې مخکې لاړه شي بيا پرې راگرځول نشته، له هغه يې په شرح الاقناع کې رانقل کړي دي.

د نفاس حکمونه:

د نفاس حکمونه کټ مټ لکه د حيض د حکمونو په څېر دي مگر په لاندې حالتونو کې:

لومړۍ عدت دی: چې په طلاق سره اعتبار ورکول کېږي نه په نفاس سره، ځکه که چېرته طلاق د حمل له زېږون څخه مخکې و نو عدت به يې په زېږون سره پوره کېږي نه په نفاس سره، او که

چېرته طلاق وروسته له زیږون څخه و نو انتظار به کوي تر څو پرې حیض راشي لکه وړاندې چې تېر شو.

دوهم: د ایلاء موده ده چې له هغې څخه د حیض موده محاسبه کېږي او د زیږون څخه وروسته دوره ترې نه محاسبه کېږي.

او ایلاء دېته وايي چې: چې یو سړی د خپلې ښځې سره د تل لپاره او یا دومره مودې لپاره چې له څلورو میاشتو زیاتېږي د کوروالي د پرېښودلو قسم یاد کړي، نو کله یې چې قسم وکړ او هغې ورڅخه د کوروالي غوښتنه وکړه، نو څلور میاشتې وخت ورته ټاکل کېږي، نو کله چې پوره شوې په کوروالي کولو او یا د ښځې په غوښتنه په جداوالي سره مجبورېږي، نو په دې موده کې که په ښځه نفاس تېر شو په خاوند نه حسابېږي، او همدومره موده به په څلورو میاشتو به وړ اضافه کېږي، د حیض پر خلاف چې د هغې موده په خاوند حسابېږي.

دریم: بلوغ ته رسیدل په حیض سره کېږي نه په نفاس سره؛ ځکه شونې نده چې ښځه دې حامله شي تر څو حایضه شوې نه وي، نو بلوغ ته رسیدل له امیدواری څخه وړاندې په انزال سره کېږي.

څلورم: د حیض وینه چې کله پرې شوه او بیا د عادت له مخې راغله نو هغه په یقیني توګه حیض دی، دبیلګې په توګه چې د عادت له مخې یې مریضي اته ورځې وي، خو حیض څلور ورځې وګوري، بیا دوه ورځې پرې شي، بیا په اوومه او اتمه بیرته راوګرځي، نو دا راګرځیدونکی په یقیني توګه حیض دی، د حیض حکمونه ورته ثابتېږي.

او د نفاس وینه چې کله له څلویښتو څخه مخکې ودریده او بیا په څلوېښتو راغله نو په هغې کې شک دی نو پرې واجب دي چې لمونځ وکړي او فرضي ټاکلې روژه په خپل وخت سره ونیسي، او هر څه چې په حایضې حرام وي پدې هم حرامېږي پرته له واجباتو څخه او له پاکوالي وروسته

به د هغه څه قضايي راورې چې پدې وینه کې يې کړي دي له هغه څه نه چې په حايضې يې قضا راورل واجب وي. دا د حنبلي فقهاوو په نزد مشهور (قول) دي.

او صحيح خبره خو دا ده چې وینه هر کله پرې په داسې وخت کې راغله چې د نفاس امکان پکې وي نو هغه نفاس (وینه) ده، کنه حيض ده، مگر دا چې په دوامداره توګه پرې راشي نو بيا به استحاضه وي.

او دا هغه څه ته نږدې خبره ده چې په المغنې کې يې له امام مالک رحمه الله څخه نقل کړې ده چې ويلي دي: او مالک ويلي: او که چېرته يې وینه له دوو او يا دريو ورځو وروسته وليده، يعنې له پرې کېدو نه وروسته - نو هغه نفاس دی کنه حيض دی. وينا يې پای ته ورسیده. او دا د شيخ الاسلام ابن تيميه رحمه الله د ټاکنې غوښتنه هم ده.

په وینه کې د حقيقت له مخې شک نشته، بلکې شک يوه نسبي مسأله ده چې په هغه کې خلک د خپل علم او عقل له مخې اختلاف لري، او په قرآن او سنت کې د هر څه وضاحت شته، او هيڅکله الله تعالى پر چا لازم نه دي ګرځولي چې دوه ځلې روژه ونيسي، او يا دوه ځلې طواف وکړي، مګر که چېرته په لومړي ځل کې څه نقصان وي او جبرانول يې پرته له بيا کولو امکان ونه لري، مګر دا چې بنده له مکلفيت څخه هغه څه تر سره کړل چې توان يې درلوده، نو پدې سره يې غاړه خلاصه شوه. څرنگه چې الله تعالى فرمايلي: **{لَا يُكَلِّفُ اللَّهُ نَفْسًا إِلَّا وُسْعَهَا}** [البقرة: 286]

او الله هېڅ يو نفس نه مکلف کوي مګر د هغه له وس سره سم.

او فرمايلي يې دي: **{فَاتَّقُوا اللَّهَ مَا اسْتَطَعْتُمْ}** [التغابن: 16].

نو تاسو له الله نه ووېرېږئ څومره چې تاسو کولی شئ.

د حیض او نفاس تر مینځه پنځم توپیر: په حیض کې که له عادت څخه مخکې پاکه شي نو

خاوند ته یې له هغې سره له کراهت نه پرته جماع کول روا دي، خو په نفاس کې که چېرته له خلوېښتو نه مخکې پاکه شوه نو خاوند ته یې مکروه دي چې جماع ورسره وکړي، په مشهور قول سره په مذهب کې، خو صحیح خبره دا ده چې جماع کول ورسره مکروه نه دي.

او دا د جمهورو علماوو قول دی؛ ځکه کراهیت شرعي حکم دی، شرعي دلیل ته اړتیا لري.

او په دې مسأله کې نور څه نشته پرته له هغه چې امام احمد له عثمان بن أبي العاص څخه ذکر کړي دي چې (مېرمن) یې ورته له خلوېښتو نه مخکې راغله، نو ورته یې وویل: مه رانږدې کيږه.

او د دې نه کراهت نه لازميږي، ځکه کیدی شي هغه دا کار د احتیاط لپاره کړی وي، له دې ويري چې کیدی شي (میرمن) یې له پاکوالي ډاډمنه نه وي، او یا کیدی شي د کوروالي له امله وینه په حرکت راشي، او یا د داسې کوم بل سبب له امله، والله اعلم

اوم فصل:

د هغه څه د کارونې په اړه
چې حیض بندوي او یا یې
راوړي، او هغه څه چې د
حمل مخنیوی کوي او یا
یې غورځوي.

د ښځې لپاره د هغه څه کارول چې د حمل مخنیوی کوي په دوه شرطونو جایز دي:

لومړی: چې په ځان له ضرر څخه ونه ویريږي، که چیرته په ځان له ضرر څخه ویرېده نو بیا

جایز نه دي. دلیل یې د الله تعالی دا قول دی: **{وَلَا تُلْقُوا بِأَيْدِيكُمْ إِلَى التَّهْلُكَةِ}** [البقرة: 195]

او په خپلو لاسونو هلاکت ته غورځول مه کوئ.

{وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا} [النساء: 29].

او تاسو خپل ځانونه مه وژنئ، بېشکه الله پر تاسو باندې بې حده مهربان دی.

دویم: دا چې د خاوند په اجازې سره وي که چیرته د هغه سره تړاو ولري، لکه د هغه څخه چې

د عدت په حال کې وي په داسې ډول چې په هغې باندې یې نفقه واجب وي، نو هغه څه چې

د حیض مخنیوی کوي استعمال کړي، ترڅو د حیض موده اوږده شي او نفقه یې پرې زیاته شي،

نو پدې حالت کې ورته روا ندي چې هغه څه استعمال کړي چې د حیض مخنیوی کوي مګر د

هغه په اجازه. همدا رنگه که چیرته ثابت شوه چې د حیض مخنیوی د حمل مخنیوی کوي نو بیا

د خاوند اجازه ضرور ده، نو چې رواوالی یې ثابت شو، نو غوره دا ده چې استعمال نه کړی شي

مګر د اړتیا لپاره، ځکه طبیعي وضعیت په خپل حال پرېښودل اعتدال، روغتیا او سلامتیا ته ډیر

نږدې دي.

او د هغه څه کارول چې حیض راولي هم په دوو شرطونو جایز دي:

لومړۍ: چې د واجب د ساقطېدلو لپاره یې بهانه و نه گرځوي، لکه رمضان ته نږدې یې وکاروي، د دې لپاره چې بوزه شي او یا پرې لمونځونه ورڅخه ساقط شي، او داسې نور.

دویم: چې د خاوند په اجازه وي، ځکه د حیض راتلل یې د پوره خوند اخستلو څخه منع کوي، نو د هغه څه کارول چې هغه پرې له خپل حق څخه منع کیږي رواندي مګر د هغه په خوښۍ، او که چېرته مطلقه وه، نو پدې کې د خاوند د حق په ساقطولو کې عجله ده چې هغه رجعت دي که چېرته وي د هغه د پاره پکې وایسي.

او هغه څه چې د امیدواری-مخنیوی کوي نو په دوه ډوله دي:

لومړۍ : چې په دوامدراه توګه یې بند کړي نو دا جایز نه دي؛ ځکه حمل پرې کیږي او پدې سره نسل کمیږي، چې دا د شریعت د غوښتنو خلاف کار دی؛ چې هغه د اسلامي امت ډیروال دي، او ځکه ډاډ نشته چې شته اولادونه یې مړه شي نو یې اولاده کونډه به پاتې شي.

دویم: چې په موقته توګه یې مخنیوی وکړي، لکه یوه ښځه چې ډیره حامله کیږي، او حمل یې ناتوانه کوي، نو خوښ ګڼي چې حمل یې منظم کړي، په دوه کلونو کې یو ځل او داسې نور نو دا جایز دی، په دې شرط چې خاوند یې اجازه ورته پرې اجازه وکړي، بل دا چې ضرر به پرې ورته نه رسیږي. دلیل یې دا دی چې صحابه و به د پیغمبر صلی الله علیه وسلم په زمانه کې له خپلو ښځو څخه عزل کاوه لدې امله چې ښځې یې امیدواره نه شي، نو لدې کار څخه منع نه کړی شول، او عزل دې ته وایي چې د ښځې سره کوروالی وکړي او د انزال په وخت کې (تناسلي آله) راوباسي او د شرمګاه د باندې یې انزال وشي.

او د هغه څه کارول چې حمل ضایع غورځوي نو په دوه ډوله دي:

لومړۍ: چې له غورځولو یې هدف ضایع کول وي، نو که دا چېرته د روح د پوکولو نه وروسته وي نو پرته له شک نه چې حرام دي؛ ځکه دا پرته له حق نه د یو حرام شوي نفس وژل دي، او د حرام شوي نفس وژل په قرآن، سنت او د مسلمانانو په اجماع سره حرام دي، او که چېرته د روح د پوکولو نه مخکې وي نو علما یې د رواوالي په اړه سره اختلاف لري، ځینو یې جواز ورکړی، او ځینو منع کړی دی، او ځینو ویلي، جایز دي مخکې لدې چې پرېږدې وینه شي، یعنې چې خلوبښت ورځې پرې نه وي تېرې شوي، او ځینی یې وایي، روا دي تر هغه چې د انسان شکل پکې ښکاره نه شي.

احتیاط په دې کې دی چې د غورځولو مخنیوی یې وشي مګر د اړتیا لپاره، لکه چې مور ناروغه وي د حمل توان نه لري او داسې نور، نو پداسې حال کې یې غورځول جایز دي مګر تر هغه وخته پورې چې دومره وخت پرې نه وي تېر شوی چې کیدی شي د انسان پېداېښت پکې ښکاره شي نو بیا یې باید مخنیوی وشي، والله اعلم

دویم: چې له غورځولو یې موخه ضایع کول نه وي، داسې چې د غورځولو هڅه یې د حمل د مودې پای ته رسیدو او د زیږون د نږدې کېدو پر مهال وي نو دا جایز دي، په دې شرط چې مور او یا اولاد ته په کې ضرر نه وي، او دا چې عملیات ته اړتیا ونه لیدل شي، **که چېرته یې عملیات ته اړتیا درلوده نو دا بیا څلور حالتونه لري:**

لومړۍ: چې مور هم ژوندۍ وي او ماشوم هم، نو بيا عمليات جايز نه دی مګر د اړتيا لپاره ، داسې چې زيږون ستونزمن وي او عمليات ته اړتيا ولري، دا ځکه چې جسم د بنده سره امانت دی، نو داسې لاسوهنه به پکې نه کوي چې د ويرې احساس پکې وي مګر د ستر مصلحت لپاره، او ځکه چې کيدی شي هغه گمان وکړي چې په عمليات کې ضرر نشته او بيا ضرر پيدا شي.

دويم: چې مور مړه وي او ماشوم مړ وي، نو بيا يې د راويستلو لپاره عمليات روا ندی ځکه چې ګټه نه لري.

درېم: چې مور ژوندۍ وي او ماشوم مړ وي، نو د راويستلو لپاره يې عمليات روا دی، خو پدې شرط چې مور ته ضرر متوجه نه وي، ځکه ظاهراً والله اعلم داسې ده چې ماشوم کله مړ شي نو هغه پرته له عمليات څخه نه راوځي، او په گېډه کې يې پاتې کېدل په راتلونکي کې د بل حمل مخنيوی کوي او سخته ورته تماميږي او کيدی شي بې نکاح پاتې شي که چېرته د پخواني خاوند څخه په عدت کې وي.

څلورم: چې مور مړه وي او ماشوم ژوندۍ، نو که چېرته يې د ژوندي پاتې کېدو هيله نه وه، نو د عمليات کول جايز نه دي.

او که چېرته يې د ژوندي پاتې کېدلو هيله وه ، نو که چېرته يې ځنې برخې راوتلې وې نو د پاتې راويستلو لپاره يې د مور گېډه څېرې کيږي، او که چېرته هيڅ شی ترې نه و راوتلی نو زمونږ ملګرو رحمهم الله ويلي: د مور گېډه د ماشوم د راويستلو لپاره نه څېرې کيږي، ځکه چې دا مثله ده (د مړي د غړو پرې کول) خو صحيح خبره دا ده چې گېډه څېرې کيږي که چېرته پرته لدې نه يې راوتل ممکن نه و، او دا د ابن هبیره ټاکنه ده، په الانصاف کې يې ويلي: او دا غوره ده.

ما وويل: په ځانگړې توگه زمونږ په دې وخت کې، د عمليات تر سره کول مثله نه ده، ځکه گېډه خبرې کيږي او بېرته گنډل کيږي، او ځکه چې د ژوندي حرمت د مړي له حرمت نه ستر دی، او ځکه چې د هلاکت نه د يو معصوم ژغورل واجب دي، او حمل يو معصوم انسان دی، نو ژغورل يې واجب دي. والله اعلم

پاملرنه: په تېرو حالتونو کې چې د حمل غورځول پکې جايز دي بايد د هغه چا اجازه موجوده وي چې حمل د هغه وي لکه خاوند.

او تر دې ځايه هغه څه پای ته ورسيدل چې مونږ يې پدې مهمه موضوع کې ليکل غوښتل، او په لنډه توگه مو په بنسټيزو مسائلو او ضوابطو بسنه وکړه، کنه فروع او جزئيات يې او هغه څه چې ښځې ورسره لدې څخه مخ کيږي هغه بحر دی چې ساحل نه لري. خو ځيرک کولی شي چې فرعي مسائل اصولو او جزئ مسائل کلياتو او ضوابطو ته وروگرځوي، او شيان د خپلو همجنسو سره (قياس) پرتله کړي.

او مفتي دې په دې پوه شي چې دی خلکو ته د هغه څه په رسولو او بيانولو کې چې د الله پيغمبران وراوړي دي د الله او د مخلوق تر منځ واسطه ده، اوله ده څخه به د هغه څه په اړه پوښتنه کيږي چې په قرآن او سنت کې دي، ځکه دا هغه دوه سرچينې دي چې بنده پرې پر پوهېدلو او عمل کولو مکلف دی. او هر هغه څه چې د قرآن او سنت خلاف وي نو هغه غلط دي، پر ويونکي يې بېرته ورگرځول واجب دي، او عمل کول پرې روا نه دي، کيدی شي ويونکی

يې عذر لرونکی مجتهد وي نو هغه ته به د خپل اجتهاد اجر ورکول کيږي، مگر نور چې په غلطۍ يې پوه وي ورته روا ندي چې ويې مني.

او پر مفتي واجب دي چې خپل نيت الله تعالى ته خالص کړي، او په هره پېښه کې چې پرې راځي له الله نه مرسته وغواړي، او له هغه ذات څخه ثبات، او حق ته درسيډو توفيق وغواړي.

او پرې واجب دي هغه څه ته اعتبار ورکړي چې په قرآن او سنت کې راغلي وي، نو گورې به او په اړه به يې پلټنه کوي او د پوهېدو لپاره به يې د علماوو د ويناوو په مرسته پلټنه کوي.

او ډيری وختونه داسې يوه مساله پيدا شي چې انسان يې په اړه د خپل توان په اندازه د علماوو د ويناوو په رڼا کې پلټنه کوي، بيا يې د حکم په اړه داسې څه نه مومي چې پرې ډاډه شي، او دا هم کيدی شي چې بالکل يې په اړه هيڅ يادونه هم ونه مومي. نو کله چې قرآن او سنت ته مراجعه وکړي نو نږدې او ښکاره يې ورته حکم څرگند شي، او د اخلاص، علم او پوهې ته په ليدو سره.

او پر مفتي واجب دي چې کله د ستونزې سره مخ شي چې د حکم کولو پر مهال له صبر نه کار واخلي او بيره ونه کړي، ځکه ډير داسې شوي چې په يو حکم کې يې بيره کړې بيا ورته له نږدې پلټنې وروسته ښکاره شوې چې په هغه پريکړه کې غلط شوی و، نو پرې پښېمانه شي، او کيدی شي هغه څه جبران نه کړی شي چې فتوا يې په کې ورکړې ده.

او په مفتي کې چې خلکو حوصله او له حکم څخه د ډاډمنتيا صفتونه وليدل، نو په وينا يې باوري کيږي او ارزښت ورکوي، او که ويې ليدل چې بيره کوي او بيره کوونکی زيات غلطې کوونکي وي، نو بيا په هغه څه باور نه لري چې ده يې په اړه فتوا ورکړي وي، نو په بيره او غلطۍ سره يې خپل ځان او نور د هغه علم او حق نه محروم کړل چې ورسره دی.

له الله تعالى څخه سوال کوو چې مونږ او زمونږ مسلمانانو ورونو ته نیغه لار وښايي، او خپلې پاملرنې ته مو شامل کړي، او له خويیدو څخه مو په خپله پاملرنه وساتي، هغه ذات سخي او د عزت خاوند ذات دی، وصلي الله وسلم على نبينا محمد، وعلى آله وصحبه أجمعين. والحمد لله الذي بنعمته تتم الصالحات.

(دا ليکل) الله تعالى ته د فقير (بنده) په قلم سره بشپړ شول

محمد الصالح العثيمين

د جمعې د ورځې په څانګه کې

۱۴ د شعبان ۱۳۹۲ هـ ق کال.